

Врз основа на член 73 став (1) точка 1 од Законот за енергетика* („Службен весник на Република Северна Македонија“ бр.101/25 и 135/25), член 109 став (13) од Законот за општата управна постапка („Службен весник на Република Македонија“ бр. 124/15) и член 20 од Правилата за постапување по приговори и разрешување на спорови („Службен весник на Република Северна Македонија“ бр. 233/25), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 29 јуни 2026 година донесе

РЕШЕНИЕ

за уважување на приговор

1. Приговорот на Стефан Ангеловски од Охрид УП2 09-245/26 од 27 мај 2026 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје УП1 бр. NCC_12_20260429_253 од 14.05.2026 година СЕ УВАЖУВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје УП1 бр. NCC_12_20260429_253 од 14.05.2026 година СЕ ПОНИШТУВА.
3. СЕ ЗАДОЛЖУВА Електродистрибуција ДООЕЛ Скопје да ги подобри напонските прилики во предметното подрачје, согласно на стандардот МКС-ЕН 50160:2012 и Правилникот за контрола на квалитетот на електричната енергија („Службен весник на РМ“ бр. 25/19).
4. СЕ ЗАДОЛЖУВА Електродистрибуција ДООЕЛ Скопје по исполнување на задолжението од точка 3 од ова Решение, да издаде Решение за согласност за приклучување на пумпа за вода.
5. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Стефан Ангеловски од Охрид до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-245/26 од 27 мај 2026 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. NCC_12_20260429_253 од 14.05.2026 година, издадено поради непостоење на технички услови за приклучок на пумпа за вода.

Според Електродистрибуција – парцелата е на оддалеченост од 320 метри од најблиската приклучна точка која пак е оддалечена на 730 метри од напојната трафостаница ТС Лескоец 1. Барателот има спроведено 390 метри кабел до постоечко КРО-Ф4 и МРО-2 на главниот пат. Дополнително во близина на предметната парцела постои приклучок од МРО-2 на главниот пат согласно претходно издадено решение од Регулаторната комисија за енергетика.

На седница на Комисијата за постапување по Приговори од 23 јуни 2026 година се разгледуваше следната документација:

1. Одговор на Приговор УП2 09-245/26 од 27 мај 2026 година со прилог:

- Решение УП2 бр. 09-346/23 од 08.02.2024 година
- Приговор
- Имотен лист
- Извештај за пад на напон во мрежата
- GIS скица
- Потврда од АД Водостопанство на РМ – Скопје дека на предметната КП нема водоводна инсталација
- Приговараното Решение
- Слики од парцелата и мерен ормар

Регулаторната комисија за енергетика при разгледувањето на Приговорот утврди дека истиот е основан.

Имено, видно од доставената документација е дека истата е комплетна согласно Мрежните правила за дистрибуција на електрична енергија за добивање на согласност за приклучување на дистрибутивната мрежа за пумпа за вода.

Регулаторната комисија за енергетика ги имаше во предвид податоците од Електродистрибуција дека во приклучната точка пад на напонот е 26.691% и моќноста на куса врска е 136.37 kVA, што значи дека не е исполнет стандардот МКС - ЕН 50160:2012 за потребниот квалитет на електричната енергија кај потрошувачите приклучени на дистрибутивната мрежа. Посебно е важно да се напомене дека квалитетот на електричната енергија не ги задоволува пропишаните услови од стандардот и без овој потрошувач, па оттаму е и задолжението за ОДС во точка 3 од диспозитивот на ова решение.

Согласно член 162 став (2) од Законот за енергетика* („Службен весник на Република Северна Македонија“ бр.101/25 и 135/25) операторот на електродистрибутивниот систем е одговорен за одржување, надградување и проширување на електродистрибутивната мрежа како и за функционирање на електродистрибутивниот систем и е должен да обезбеди негово поврзување со електропреносниот систем.

Согласно член 164 став (1) точки 3), 4) и 5), операторот на електродистрибутивниот систем, во согласност со овој закон и прописите и правилата донесени врз основа на овој закон, е должен да го развива, надградува и одржува електродистрибутивниот систем со кој управува под економски оправдани услови со посебно внимание на безбедноста, доверливоста, ефикасноста и заштитата на животната средина, како и да обезбеди сигурна, безбедна и квалитетна дистрибуција и испорака на електрична енергија преку електродистрибутивниот систем со кој управува, на недискриминаторен и транспарентен начин и во согласност со пропишаниот квалитет. Исто така операторот на електродистрибутивниот систем е должен да ги приклучи производителите, складиштата и потрошувачите на електродистрибутивниот систем со кој управува во економско-технички оптимални точки, како и да овозможи пристап на трета страна за користење на електродистрибутивниот систем.

Имајќи го предвид горенаведеното, се утврди се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр. 09–245/26
29 јуни 2026 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија

Ацо Ристов